



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

2 ta' April 2020*

“Rinviju għal deċiżjoni preliminari – Libertà ta' stabbiliment – Libertà li jiġu pprovduti servizzi – Swieq ta' strumenti finanzjarji – Direttiva 2004/39/KE – Kuncetti ta' 'klijent tax-xiri bl-imnut' u ta' 'konsumatur' – Kundizzjonijiet sabiex tiġi invokata l-kwalità ta' konsumatur – Determinazzjoni tal-ġurisdizzjoni sabiex tittiehed konjizzjoni tat-talba”

Fil-Kawża C-500/18,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mit-Tribunalul Cluj (il-Qorti Speċjalizzata ta' Cluj, ir-Rumanija), permezz ta' deċiżjoni tat-2 ta' Mejju 2018, li waslet fil-Qorti tal-Ġustizzja fit-30 ta' Lulju 2018, fil-proċedura

AU

vs

Reliantco Investments LTD,

Reliantco Investments LTD Limassol Sucursala Bucurenti,

IL-QORTI TAL-ĠUSTIZZJA (Ir-Raba' Awla),

komposta minn M. Vilaras, President tal-Awla, S. Rodin (Relatur), D. Šváby, K. Jürimäe u N. Piçarra, Imħallfin,

Avukat Ġenerali: H. Saugmandsgaard Øe,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal AU, minn V. Berea u A.I. Rusan, avukati
- għal Reliantco Investments LTD u Reliantco Investments LTD Limassol Sucursala București, minn C. Stoica, L. Radu u D. Aragea, avukati,
- għall-Gvern Rumien, minn E. Gane, A. Wellman u O.-C. Ichim kif ukoll minn C.-R. Canțăr, bħala aġenti,
- għall-Gvern Ċek, minn M. Smolek u J. Vláčil, bħala aġenti,

* Lingwa tal-kawża: il-Rumen.

- għall-Gvern Portugiż, minn L. Inez Fernandes u P. Lacerda kif ukoll minn P. Barros da Costa u L. Medeiros, bħala aġenti,
- għall-Kummissjoni Ewropea, minn T. Scharf u N. Ruiz García kif ukoll minn L. Nicolae u M. Heller, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 4(1) tad-Direttiva 2004/39/KE tal-Parlament Ewropew u tal-Kunsill tal-21 ta' April 2004 dwar is-swieq fl-istrumenti finanzjarji li temenda d-Direttivi tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li tħassar id-Direttiva tal-Kunsill 93/22/KEE (ĠU Edizzjoni Speċjali bil-Malti, Kapitolu 6, Vol. 7, p. 263), kif ukoll tal-Artikolu 7(2) u tal-Artikolu 17(1)(c) tar-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonoxximent u l-eżekuzzjoni ta' sentenzi fi kwistjonijiet ċivili u kummerċjali (ĠU 2012, L 351, p. 1).
- 2 Din it-talba tressqet fil-kuntest ta' tilwima bejn AU u Reliantco Investments LTD u Reliantco Investments LTD Limassol Sucursala Bucureșt dwar ordnijiet b'limitu ta' prezz ibbażati fuq it-tnaqqis fil-prezzijiet taż-żejt minn AU fuq pjattaforma online miżmuma mill-konvenuti fil-kawża prinċipali, fejn sussegwentement huwa kien tilef ċerta somma ta' flus.

Il-kuntest ġuridiku

Id-dritt tal-Unjoni

Id-Direttiva 93/13/KEE

- 3 L-Artikolu 2 tad-Direttiva tal-Kunsill 93/13/KEE tal-5 ta' April 1993 dwar klawżoli ingusti f'kuntratti mal-konsumatur (ĠU Edizzjoni Speċjali bil-Malti, Kapitolu 15, Vol. 2, p. 288), jipprovdi:

“Għall-finijiet ta' din id-Direttiva:

[...]

- b) 'konsumatur' tfisser kull persuna naturali li, f'kuntratti koperti minn din id-Direttiva, tkun qiegħda taġixxi għal skopjiet li jkunu barra s-sengħa, in-negozju jew il-professjoni tagħha;
- c) 'bejjiegħ jew fornitur' [professjonist] tfisser kull persuna naturali jew legali li, f'kuntratti koperti minn din id-Direttiva, tkun qiegħda taġixxi għal skopjiet relatati mas-sengħa, in-negozju jew il-professjoni tagħha, sew jekk proprjetà pubblika u sew jekk proprjetà privata.”

4 L-Artikolu 3(1) tal-imsemmija direttiva jipprovdi:

“Klawzola kuntrattwali li ma tkunx giet negozjata individwalment għandha titqies ingusta jekk, kontra l-htieġa ta’ *buona fede*, tkun tikkawża żbilanċ sinifikanti fid-drittijiet u l-obbligi tal-partijiet li joħorġu mill-kuntratt, bi ħsara għall-konsumatur.”

Id-Direttiva 2004/39

5 Skont il-premessa 31 tad-Direttiva 2004/39:

“Wieħed mill-għanijiet ta’ din id-Direttiva huwa li jipproteġi lill-investituri. Il-miżuri sabiex jipproteġu lill-investituri għandhom jiġu addattati għall-partikolaritajiet ta’ kull waħda mill-kategoriji ta’ l-investituri (tax-xiri bl-imnut, professjonali u l-kontropartijiet).”

6 L-Artikolu 4(1) tal-imsemmija direttiva jistabbilixxi:

“Għall-għanijiet ta’ din id-Direttiva, għandhom japplikaw id- definizzjonijiet li ġejjin:

[...]

(10) ‘Klijent’ ifisser kull persuna naturali jew legali li ditta ta’ l-investment tipprovdihom b’investment u/jew servizzi ancillari;

11) ‘Klijent professjonali’ ifisser klijent li jissodisfa l-kriterji stabbiliti fl-Anness II;

12) ‘Klijent tax-xiri bl-imnut’ ifisser klijent li mhux klijent professjonali;

[...]

17) ‘Strument finanzjarju’ ifisser dawk l-istrumenti speċifikati fit-Taqsima Ċ ta’ –L-Anness I;

[...]”

7 Skont l-Artikolu 19 tad-Direttiva 2004/39:

[...]

2. It-tagħrif kollu, inklużi l-komunikazzjonijiet dwar il-*marketing*, indirizzat mid-ditta ta’ l-investment lill-klijenti jew il-klijenti potenzali, għandu jkun ġust, ċar u ma jqarraqx. Il-komunikazzjonijiet dwar il-marketing għandhom ikunu jistgħu jiġu identifikati biċ-ċar bħala ta’ hekk.

3. Għandu jiġi pprovvdut tagħrif approprijat f’għamla komprensibbli lill-klijenti jew il-klijenti potenzali dwar:

– id-ditta ta’ l-investment u s-servizzi tagħha,

– l-istrumenti finanzjarji u l-istrategiji proposti ta’ l-investment; dan għandu jinkludi gwida approprijata u twissijiet dwar ir-riskji assoċjati ma’ l-investimenti f’dawn l-istrumenti jew rigward l-istrategiji partikolari ta’ l-investimenti,

– il-postijiet tat-twettiq, u

– l-ispejjeż u l-imposti assoċjati

sabiex ikunu kapaċi b'mod raġjonevoli li jifhmu n-natura u r-riskji tas-servizz ta' l-investment u tat-tip speċifiku ta' l-istrument finanzjarju li jkun qiegħed jiġi offrut u, b'konsegwenza ta' dan, sabiex jieħdu deċiżjonijiet dwar l-investment fuq bażi informat Dan it-tagħrif jista' jiġi pprovvdut f'format standardizzat.

[...]

5. L-Istati Membri għandhom jiżguraw illi d-ditti ta' investment, meta jkunu qegħdin jipprovdu servizzi oħra għajr dawk riferiti fil-paragrafu 4, jistaqsu lill-klijent jew lill-klijent potenzali rigward il-għerf u l-esperjenza tagħhom fil-kamp ta' l-investment rilevanti għat-tip speċifiku tal-prodott jew tas-servizz offruti jew iddomandati sabiex jgħinu lid-ditta ta' l-investment tistma jekk is-servizz jew il-prodott ta' l-investment previst ikunux approprjati għall-klijent.

Fil-każ li, fuq il-bażi tat-tagħrif irċevut skond il-paragrafu ta' qabel, ditta ta' l-investment tikkunsidra illi l-prodott jew is-servizz ma jkunux approprjati għall-klijent jew għall-klijent potenzali, id-ditta ta' l-investment għandha twissi lill-klijent jew klijent potenzali. Din it-twissija tista' tiġi pprovvduta f'format standardizzat.

Fil-każijiet meta l-klijent jew il-klijent potenzali jagħzlu li ma jipprovdux it-tagħrif riferit taħt l-ewwel sub-paragrafu, jew meta jipprovdu tagħrif mhux biżżejjed li jirrigwarda l-għerf jew l-esperjenza tagħhom, id-ditta ta' l-investment għandha twissi lill-klijent jew il-klijent potenzali illi deċiżjoni bħal din ma tippermettix lid-ditta tistabbilixxi jekk is-servizz jew il-prodott previsti humiex approprjati għalihom. Din it-twissija tista' tiġi pprovvduta f'format standardizzat.

[...]"

- 8 Il-punt 9 tat-Taqsima Ċ tal-Anness I tal-imsemmija direttiva jirreferi għall-“[k]kuntratti finanzjarji għad-differenzi.”
- 9 Skont l-Anness II tal-istess direttiva, “[k]lijent professjonali huwa klijent li jippossjedi l-esperjenza, il-għerf u l-kompetenza sabiex jagħmel id-deċiżjonijiet ta' l-investment tiegħu nnifsu u jistma sewwa r-riskji li jgħorru.” B'mod partikolari, skont dan l-anness, huma kkunsidrati bħala klijenti professjonali, “[l]-entitajiet legali li huma meħtieġa li jkunu awtrorizzati jew irregolati sabiex joperaw fis-swieq finanzjarji.”

Ir-Regolament (KE) Nru 864/2007

- 10 L-Artikolu 2(1) tar-Regolament (KE) Nru 864/2007 tal-Parlament Ewropew u tal-Kunsill tal-11 ta' Lulju 2007 dwar il-liġi applikabbli għall-obbligazzjonijiet mhux kuntrattwali (“Ruma II”) (ĠU 2007, L 199, p. 40), jipprovdi:

“Għall-finijiet ta' dan ir-Regolament, dannu għandu jkopri kwalunkwe konsegwenza li tirriżulta minn delitt/kważi-delitt ċivili, arrikkiment ingust, *negotiorum gestio* jew *culpa in contrahendo*.”

- 11 Skont l-Artikolu 12(1) ta' dan ir-regolament:

“Il-liġi applikabbli għal obbligazzjoni mhux kuntrattwali li tirriżulta minn relazzjonijiet qabel il-konkluzjoni ta' kuntratt, irrispettivament minn jekk il-kuntratt kienx fil-fatt ġie konkluż jew le, għandha tkun il-liġi li tapplika għall-kuntratt jew li kienet tkun applikabbli għalih kieku ġie konkluż.”

Ir-Regolament Nru 1215/2012

12 Il-premessa 18 tar-Regolament Nru 1215/2012 tiddikjara:

“B’relazzjoni mal-kuntratti ta’ assigurazzjoni, tal-konsumatur u ta’ impjieg, il-parti l-anqas b’saħħitha għandha tiġi mharsa b’reboli ta’ ġurisdizzjoni aktar favorevoli għall-interessi tagħha milli r-regoli generali.”

13 L-Artikolu 7 tal-imsemmi regolament jistabbilixxi li:

“Persuna domiciljata fi Stat Membru tista’ tiġi mharrka fi Stat Membru iehor:

1) a) fi kwistjonijiet relatati ma’ kuntratt, fil-qrati tal-post tat-twerttiq tal-obbligazzjoni in kwistjoni;

[...]

2) fi kwistjonijiet li għandhom x’jaqsmu ma’ tort, delitt jew kważi delitt, fil-qrati tal-post fejn l-avveniment dannuż jkun twettaq jew jista’ jitwettaq;

[...]”

14 L-Artikolu 17(1) tar-Regolament Nru 1215/2012, li jaqa’ taħt it-Taqsima 4 tal-Kapitolu II ta’ dan ir-regolament huwa fformulat kif ġej:

“Fi kwistjonijiet li għandhom x’jaqsmu ma’ kuntratt konkluz minn xi persuna, il-konsumatur, għal skop li jista’ jitqies lil hinn minn negozju jew professjoni tiegħu, il-ġurisdizzjoni għandha tiġi determinata b’din it-Taqsima, mingħajr preġudizzju għall-Artikolu 6 u l-punt 5 tal-Artikolu 7, jekk:

[...]

c) fil-każijiet l-oħra kollha, il-kuntratt ikun ġie konkluz ma’ persuna li tinvolvi ruhha f’attivitajiet kummerċjali jew professjonali fl-Istat Membru tad-domicilju tal-konsumatur jew, bi kwalunkwe mezz, tidderieġi tali attivitajiet lejn dak l-Istat Membru jew lejn diversi Stati inkluż dak l-Istat Membru, u l-kuntratt jidhol fl-ambitu ta’ attivitajiet bħal dawk.”

15 L-Artikolu 18(1) tar-Regolament Nru 1215/2012 jipprevedi:

“Konsumatur jista’ jressaq proċedimenti kontra l-parti l-oħra ta’ kuntratt fil-qrati tal-Istat Membru li fih tkun domiciljata dik il-parti jew, irrispettivament mid-domicilju tal-parti l-oħra, fil-qrati tal-post fejn ikun domiciljat il-konsumatur.”

16 Skont l-Artikolu 19 tal-imsemmi regolament:

“Id-dispożizzjonijiet ta’ din it-Taqsima jistgħu jitwarrbu biss bi ftehim:

1) li jkun seħħ wara li tkun qamet it-tilwima;

2) li jippermetti lill-konsumatur li jressaq proċedimenti fi qrati apparti minn dawk indikati f’din it-Taqsima; jew

3) li jkun seħħ mill-konsumatur u l-parti l-oħra tal-kuntratt li t-tnejn li huma filwaqt tal-konkluzjoni tal-kuntratt ikunu domiciljati jew ikunu abitwalment residenti fl-istess Stat Membru, u li jagħti l-ġurisdizzjoni lill-qrati ta’ dak l-Istat Membru, dment li ftehim bħal dak ma jkunx kuntrarju għal-liġi ta’ dak l-Istat Membru.”

17 L-Artikolu 25 tal-istess regolament jipprovdi:

“1. Jekk il-partijiet, irrispettivament mid-domicilju tagħhom, ikunu qablu li qorti jew qrati ta’ Stat Membru għandu jkollhom ġurisdizzjoni sabiex isolvu xi tilwimiet li jkunu qamu jew li jistgħu iqumu inkonnessjoni ma’ relazzjoni legali partikolari, dik il-qorti jew daww il-qrati għandhom ikollhom ġurisdizzjoni, sakemm il-ftehim ma jkunx null u bla effett legali fil-validità sostantiva tiegħu skont il-liġi ta’ dak l-Istat Membru Ġurisdizzjoni bħal din għandha tkun esklużiva sakemm il-partijiet ma jiftiehmux mod ieħor. Il-ftehim li jagħti ġurisdizzjoni għandu jkun jew:

- a) bil-kitba jew ikkonfermat bil-kitba;
- b) f’għamla li taqbel mal-prattiki li l-partijiet ikunu stabbilixxew bejniethom; jew
- c) f’negozju jew kummerċ internazzjonali, f’għamla li taqbel mal-użanza li dwarha l-partijiet huma jew li kellhom ikunu konxji u li f’dak in-negozju jew kummerċ tkun magħrufa sewwa, u regolarment osservata minn, partijiet għal kuntratti tat-tip involut f’dak in-negozju jew kummerċ partikolari kkonċernat.

[...]

4. Ftehim jew dispożizzjonijiet ta’ strument ta’ trust li jagħtu ġurisdizzjoni m’għandux ikollhom forza legali jekk dawn imorru kontra l-Artikoli 15, 19 jew 23, jew jekk il-qrati li l-ġurisdizzjoni tagħhom dawn iridu jeskludu jkollhom il-ġurisdizzjoni esklużiva bis-saħħa tal-Artikolu 24.

[...]”

Id-dritt Rumien

18 L-Artikolu 1254 tal-codul civil (il-Kodiċi Ċivili) jipprevedi:

- “1. Il-kuntratt iddikjarat b’nullità assoluta jew annullat jitqies li qatt ma gie konkluz.
2. L-annullament tal-kuntratt iwassal, fil-kundizzjonijiet tal-liġi, għall-annullament tal-atti sussegwenti konkluzi abbażi tiegħu.
3. Meta l-kuntratt huwa annullat, kull parti għandha trodd lura lill-parti l-oħra, in natura jew bħala ekwivalenti, is-servizzi rċevuti, konformement mad-dispożizzjonijiet tal-Artikoli 1639 sa 1647, anki jekk dawn tal-aħħar ġew eżegwiti b’mod suċċessiv jew kienu ta’ natura kontinwa.”

19 L-Artikolu 1269 tal-Kodiċi Ċivili jipprovdi:

- “1. Jekk wara l-applikazzjoni tar-regoli ta’ interpretazzjoni, il-kuntratt ikun għadu mhux ċar, dan jiġi interpretat għall-benefiċċju ta’ dak li jimpenja ruħu.
2. Il-klawżoli tal-kuntratti ta’ adeżjoni għandhom jiġu interpretati kontra dak li jkun ipproponihom.”

20 Skont l-Artikolu 2(1) tal-Leġġa nr. 193/2000 privind clauzele abuzive din contractele încheiate între profesioniști și consumatori (il-Liġi Nru 193/2000 dwar il-Klawżoli Ingusti fil-Kuntratti Konkluzi Bejn Negożjanti u Konsumaturi), li tittrasponi d-Direttiva 93/13 fid-dritt Rumien:

“Konsumatur’ tfigher kull persuna fiżika jew kull grupp ta’ persuni fiżiċi kkonstitwit f’assoċjazzjoni li, fil-kuntest ta’ kuntratt li jaqa’ taħt il-kamp ta’ applikazzjoni tal-liġi preżenti, taġixxi għal finijiet separati mill-attivitajiet kummerċjali, industrijali jew ta’ produzzjoni, artigjanali jew professjonali tagħha.”

21 L-Artikolu 4(2) u (3) tal-imsemmija liġi jipprovdi:

“2. Klawżola kuntrattwali hija kkunsidrata li ma gietx innegozjata direttament mal-konsumatur jekk tkun giet stabbilita mingħajr ma l-konsumatur kellu l-possibbiltà li jinfluwenza n-natura tagħha, bħal fil-każ ta’ kuntratti standard jew kundizzjonijiet ġenerali ta’ bejgħ użati min-negozjanti li joperaw fis-suq tal-prodott jew tas-servizz ikkonċernat.

3. Il-fatt li ċerti elementi tal-klawżoli kuntrattwali jew li waħda biss mill-klawżoli tkun giet innegozjata direttament mal-konsumatur ma jeskludix l-applikazzjoni tad-dispożizzjonijiet ta’ din il-liġi għall-bqija tal-kuntratt, fil-każ fejn evalwazzjoni globali tal-kuntratt turi li dan tal-aħħar għe stabbilit minn qabel unilateralment min-negozjant. Jekk negozjant jallega li klawżola standard stabbilita minn qabel tkun giet innegozjata direttament mal-konsumatur, huwa għandu l-oneru li jipproduci provi f’dan is-sens.”

22 L-Artikolu 4(1) tal-Leġa nr. 297/2004 privind piața de capital (il-Liġi Nru 297/2004 dwar is-Swieq Kapitali) huwa fformulat kif ġej:

“Is-servizzi ta’ investiment finanzjarju huma pprovdu permezz ta’ persuni fiżiċi, li jaġixxu bħala aġenti għall-imsemmija servizzi. Dawn il-persuni jeżerċitaw l-attività tagħhom esklużivament f’isem l-intermedjarju li jimjegahom u ma jistgħux jipprovdu servizzi ta’ investiment finanzjarju f’isimhom stess.”

23 L-Artikolu 4(1) tal-Ordonanța Guvernului nr. 85/2004 privind protecția consumatorilor la încheierea și executarea contractelor la distanță privind servicii financiare (id-Digriet tal-Gvern Nru 85/2004 dwar il-Protezzjoni tal-Konsumaturi waqt il-Konklużjoni u l-Eżekuzzjoni ta’ Kuntratti li Jsiru mill-Bogħod dwar is-Servizzi Finanzjarji) jipprevedi:

“Qabel ma jiġi konkluż kuntratt mill-bogħod jew mal-prezentazzjoni tal-offerta, il-fornitur huwa obligat jinforma lill-konsumatur fi żmien xieraq, b’mod korrett u komplet, dwar l-informazzjoni li ġejja relatata mal-identifikazzjoni tiegħu, tal-inqas fir-rigward:

[...]

c) l-isem tal-intermedjarju, il-kwalità li fiha jaġixxi fir-rigward tal-konsumatur, l-indirizz tas-sede jew, skont il-każ, tad-domicilju u l-modalitajiet ta’ kuntatt tiegħu, in-numru tat-telefon/faks, l-indirizz tal-posta elettronika, ir-registru tal-kummerċ li huwa rreġistrat fih u n-numru uniku ta’ registrazzjoni tiegħu, meta l-konsumatur jittratta ma’ intermedjarju;

[...]”

Il-kawża prinċipali u d-domandi preliminari

24 Fil-15 ta’ Novembru 2016, AU fetaħ kont ta’ negozjar fuq il-pjattaforma online UFX, miżmuma minn Reliantco Investments, fid-dawl tan-negozjar ta’ strumenti finanzjarji bħall-kuntratti finanzjarji għad-differenzi (iktar ’il quddiem il-“KFD”).

25 Billi holoq il-kont tiegħu fuq il-pjattaforma online UFX, AU uża isem ta’ dominju ta’ kumpannija kummerċjali u kellu skambji ma’ Reliantco Investments bħala direttur tal-iżvilupp tal-imsemmija kumpannija.

26 Fil-11 ta’ Jannar 2017, AU kkonkluda ma’ Relianco Investments kuntratt dwar il-profitti li jirrizultaw min-negozjar ta’ strumenti finanzjarji, li jindika li huwa kien qara, fehem u aċċetta l-kundizzjonijiet u l-modalitajiet tal-offerta. Bis-saħħa ta’ dan il-kuntratt, it-tilwimiet kollha u l-kontroversji kollha li

jirriżultaw mill-kuntratt hekk konkluz jew b'rabta miegħu għandhom jitressqu quddiem il-qrati Ċiprijotti u l-imsemmi kuntratt, kif ukoll ir-relazzjonijiet ta' negozjar kollha bejn il-partijiet, huma rregolati mid-dritt Ċiprijott.

- 27 Fit-13 ta' Jannar 2017, AU għamel diversi ordnijiet b'limitu ta' prezz fuq il-pjattaforma online UFX ibbażati fuq it-tnaqqis tal-prezz taż-żejt u allega li, wara dawn it-tranzazzjonijiet, huwa kien tilef is-somma kollha bblukkata fil-kont tan-negozjar, jiġifieri 1 919 720 dollaru Amerikan (USD) (madwar EUR 1 804 345).
- 28 Fis-26 ta' April 2017, AU ppreżenta rikors quddiem il-qorti tar-rinviju kontra l-konvenuti fil-kawża prinċipali. Huwa jallega li kien vittma ta' manipolazzjoni li wasslet għat-telf tas-somma msemmija fil-punt preċedenti u jitlob, f'dawn iċ-ċirkustanzi, li r-responsabbiltà ċivili delittwali tagħhom tiġi stabbilita minhabba nuqqas ta' osservanza tad-dispożizzjonijiet dwar il-protezzjoni tal-konsumaturi. Barra minn hekk, permezz ta' din l-azzjoni, huwa talab il-konstatazzjoni tan-nullità, minn naħa, ta' ċerti klawżoli kuntrattwali fil-fehma tiegħu ingusti u, min-naħa l-oħra, ta' ċerti ordnijiet li huwa għamel fuq il-pjattaforma UFX, kif ukoll l-istabiliment mill-ġdid tal-partijiet fis-sitwazzjoni preċedenti tagħhom.
- 29 Skont AU, konformement mal-Artikolu 17(1)(c) tar-Regolament Nru 1215/2012, moqri flimkien mal-Artikoli 18 u 19 ta' dan ir-regolament, il-qrati Rumeni għandhom ġurisdizzjoni sabiex jieħdu konjizzjoni tal-imsemmija azzjoni, peress li huwa konsumatur li għandu d-domicilju tiegħu fir-Rumanija.
- 30 Il-konvenuti fil-kawża prinċipali jinvolkaw l-eċċezzjoni bbażata fuq in-nuqqas ta' ġurisdizzjoni ġenerali tal-qrati Rumeni. Huma jqisu li, skont l-Artikolu 25(1) tar-Regolament Nru 1215/2012, u l-klawżola li tattribwixxi ġurisdizzjoni msemmija fil-punt 26 ta' din is-sentenza, il-kawża mressqa minn AU taqa' taħt il-ġurisdizzjoni tal-qrati Ċiprijotti. Huma jenfasizzaw li l-Eparhiako Dikastirio Lemesou (il-Qorti Reġjonali ta' Limassol, Ċipru), adita minn AU b'rikors intiz sabiex jinkiseb digriet provvizorju tal-qbid tal-proprjetà li tinsab f'Ċipru u li tappartjeni lilhom, iddikjarat li għandha ġurisdizzjoni sabiex tiehu konjizzjoni ta' dan ir-rikors.
- 31 Barra minn hekk, huma jsostnu li l-azzjoni mressqa minn AU hija bbażata fuq "*culpa in contrahendo*", peress li dan huwa obbligu mhux kuntrattwali li jaqa' taħt ir-Regolament Nru 864/2007.
- 32 Il-konvenuti fil-kawża prinċipali jikkontestaw ukoll il-kwalità ta' konsumatur ta' AU, billi jsostnu li huwa persuna fiżika li għandha skop ta' lukru, peress li huwa wettaq atti speċifiċi ta' attività professjonali, peress li l-persuna kkonċernata, matul l-eżekuzzjoni tal-kuntratt inkwistjoni, għamlet profitt ta' USD 644 413.53 (madwar EUR 605 680) provenjenti minn 197 tranzazzjoni mwettqa matul il-perijodu ta' bejn Novembru 2016 u t-13 ta' Jannar 2017, li sitta biss minnhom huma kkontestati.
- 33 Il-qorti tar-rinviju, fil-kuntest tal-eżami tal-ġurisdizzjoni tagħha sabiex tiddeciedi fuq il-mertu tat-tilwima, tikkonstata li AU bbaża l-azzjoni tiegħu fuq ir-responsabbiltà ċivili delittwali, jiġifieri responsabbiltà mhux kuntrattwali, li għaliha japplika, fil-prinċipju, ir-Regolament Nru 864/2007, filwaqt li tinwoka l-kwalità tiegħu ta' konsumatur, li jwassal sabiex il-ġurisdizzjoni tista' għalhekk tiġi stabbilita skont id-dispożizzjonijiet tal-Artikolu 17(1)(c) tar-Regolament Nru 1215/2012.
- 34 Madankollu, hija għandha dubji dwar l-argument imressaq minn AU bħala tweġiba għall-allegazzjonijiet tal-konvenuti fil-kawża prinċipali, li l-kuncett ta' "klijent tax-xiri bl-imnut", li jinsab fl-Artikolu 4(1)(12) tad-Direttiva 2004/39, u dak ta' "konsumatur", fis-sens tal-Artikolu 2(b) tad-Direttiva 93/13, jikkoincidu. Fil-fatt, skont l-imsemmija qorti, mill-interpretazzjoni ta' dawn id-dispożizzjonijiet jirriżulta li, għalkemm "konsumatur" jista' jkun biss persuna fiżika li ma tagixxix fil-kuntest tal-attività professjonali tagħha, "klijent tax-xiri bl-imnut" jista' jkun kemm persuna fiżika kif ukoll persuna ġuridika jew entità differenti minn dawk imsemmija fl-Anness II tad-Direttiva 2004/39.

35 Il-qorti tar-rinviju tirreferi wkoll għas-sentenza tat-3 ta' Lulju 1997, Benincasa (C-269/95, EU:C:1997:337), li fiha l-Qorti tal-Ġustizzja ddecidiet li huma biss il-kuntratti konklużi barra u indipendentement minn kull attività jew għan ta' natura professjonali, bl-uniku għan li jiġu ssodisfatti l-bżonnijiet ta' konsum privat ta' individwu, li jaqgħu taħt is-sistema partikolari fil-qasam tal-protezzjoni tal-konsumatur, filwaqt li tali protezzjoni ma hijiex iġġustifikata fil-każ ta' kuntratt li għandu bħala għan attività professjonali.

36 Barra minn hekk, hija ssostni li t-Taqsima 4 tal-Kapitolu II tar-Regolament Nru 1215/2012, li tirregola l-ġurisdizzjoni fil-qasam ta' kuntratti konklużi mill-konsumaturi, hija applikabbli, bħala regola ġenerali, għall-azzjonijiet imressqa minn konsumatur abbażi ta' kuntratt, filwaqt li l-azzjoni mressqa minn AU hija bbażata esklużivament fuq ir-responsabbiltà ċivili delittwali, li teskludi l-eżistenza ta' relazzjoni kuntrattwali.

37 F'dawn iċ-ċirkustanzi, it-Tribunalul Specializat Cluj (il-Qorti Speċjalizzata ta' Cluj, ir-Rumanija) iddecidiet li tissospendi l-proċeduri u li tagħmel id-domandi preliminari li ġejjin lill-Qorti tal-Ġustizzja:

“1) Fl-interpretazzjoni tal-kunċett ta' “klijent tax-xiri bl-imnut” previst fil-punt 12 tal-Artikolu 4(1) tad-Direttiva 2004/39/[KE], il-qorti nazzjonali tista' jew għandha tuża l-istess kriterji ta' interpretazzjoni bħal dawk li jiddefinixxu l-kunċett ta' “konsumatur” fis-sens tal-Artikolu 2(b) tad-Direttiva 93/13/KEE?

2) Fil-każ ta' risposta fin-negattiv għall-ewwel domanda, f'liema kundizzjonijiet “klijent tax-xiri bl-imnut”, fis-sens tad-Direttiva 2004/[39/KE], jista' jipprevalixxi ruħu, f'tilwima bħal dik inkwistjoni fil-kawża prinċipali, mill-kwalità ta' konsumatur[?] u

3) B'mod iktar partikolari, it-twettiq minn “klijent tax-xiri bl-imnut”, fis-sens tad-Direttiva 2004/[39/KE], ta' numru għoli ta' tranzazzjonijiet fuq perijodu relattivament qasir u l-investment ta' somom kbar ta' flus fi strumenti finanzjarji bħal dawk iddefiniti fil-punt 17 tal-Artikolu 4(1) tad-Direttiva 2004/39/[KE], jikkostitwixxu kriterji rilevanti għall-finijiet tal-evalwazzjoni tal-kwalità ta' konsumatur ta' “klijent tax-xiri bl-imnut” fis-sens tal-istess direttiva?

4) Fl-istabbiliment tal-ġurisdizzjoni tagħha, il-qorti nazzjonali, li hija obligata tiddetermina l-impatt, skont il-każ, tal-Artikolu 17(1)(c) jew tal-punt 2 tal-Artikolu 7 tar-Regolament (UE) Nru 1215/2012, tista' jew għandha tiegħu inkunsiderazzjoni l-baži ta' dritt sostantiv invokat mir-rikorrent – ir-responsabbiltà mhux kuntrattwali biss – sabiex tikkontesta l-introduzzjoni ta' klawżoli allegatament inġusti fis-sens tad-Direttiva 93/13/KEE, skont liema d-dritt sostantiv applikabbli jkun iddeterminat abbażi tar-Regolament (KE) Nru 864/2007 (Ruma II), jew l-eventwali kwalità ta' konsumatur tar-rikorrent tagħmel mingħajr rilevanza l-baži ta' dritt sostantiv tat-talba tagħha?”

Fuq id-domandi preliminari

Fuq l-ammissibbiltà

38 Il-Gvern Rumun għandu dubbi dwar l-ammissibbiltà tat-talba għal decizjoni preliminari. Huwa jsostni li l-qorti tar-rinviju kellha ttiprovdi iktar preċiżazzjonijiet dwar ir-rikors ta' AU u tesponi l-argumenti legali li fuqhom huwa bbażat. Barra minn hekk, huwa jenfasizza li d-domandi magħmula ma jidhux inkunsiderazzjoni l-klawżola li tattribwixxi ġurisdizzjoni li tinsab fil-kuntratt konkluż bejn AU u Reliantco Investments. Minhabba dawn in-nuqqasijiet, it-talba għal decizjoni preliminari ma tinkludix l-informazzjoni neċessarja kollha sabiex tippermetti li jingħataw risposti rilevanti għad-domandi magħmula.

- 39 F'dan ir-rigward, hemm lok li jittfakkar li hija biss il-qorti nazzjonali, li tkun adita bit-tilwima u li jkollha tassumi r-responsabbiltà għad-deċiżjoni ġudizzjarja li għandha tinghata, li għandha tevalwa, fid-dawl tal-karatteristiċi partikolari tal-kawża, kemm in-neċessità ta' deċiżjoni preliminari sabiex tkun f'pożizzjoni li tagħti s-sentenza tagħha kif ukoll ir-rilevanza tad-domandi li hija tagħmel lill-Qorti tal-Ġustizzja (sentenza tal-10 ta' Diċembru 2018, *Wightman et*, C-621/18, EU:C:2018:999, punt 26).
- 40 Minbarra dan, id-domandi dwar l-interpretazzjoni tad-dritt tal-Unjoni magħmula mill-qorti nazzjonali fil-kuntest legiżlattiv u fattwali li tiddefinixxi bħala taħt ir-responsabbiltà tagħha, u li ma huwiex il-kompitu tal-Qorti tal-Ġustizzja li tivverifika l-eżattezza tiegħu, jibbenefikaw minn preżunzjoni ta' rilevanza (sentenza tal-24 ta' Ottubru 2019, *État belge*, C-35/19, EU:C:2019:894, punt 29).
- 41 Madankollu, minn naħa, jekk ikun jidher b'mod manifest li l-interpretazzjoni tad-dritt tal-Unjoni Ewropea mitluba bl-ebda mod ma hija relatata mar-realtà jew mas-suġġett tal-kawża principali, jew meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tirrispondi b'mod utli għad-domandi li jkunu sarulha, hija tista' tiċhad it-talba għal deċiżjoni preliminari bħala inammissibbli (sentenza tas-17 ta' Ottubru 2019, *Comida paralela 12*, C-579/18, EU:C:2019:875, punt 20).
- 42 Min-naħa l-oħra, minhabba l-ispirtu ta' kooperazzjoni li jeżisti fir-relazzjonijiet bejn il-qorti nazzjonali u l-Qorti tal-Ġustizzja fil-kuntest tal-proċedura għal deċiżjoni preliminari, l-assenza ta' ċerti konstatazzjonijiet magħmula minn qabel mill-qorti tar-rinviju ma twassalx neċessarjament għall-inammissibbiltà tat-talba għal deċiżjoni preliminari jekk, minkejja dawn in-nuqqasijiet, il-Qorti tal-Ġustizzja, fir-rigward tal-elementi li jirriżultaw mill-proċess, tqis li tkun f'pożizzjoni li tagħti risposta utli lill-qorti tar-rinviju (sentenza tas-17 ta' Ottubru 2019, *Comida paralela 12*, C-579/18, EU:C:2019:875, punt 21).
- 43 Peress li, f'dan il-każ, il-qorti tar-rinviju ddefinixxiet, konformement mal-ġurisprudenza ċċitata fil-punti 41 u 42 ta' din is-sentenza, il-kuntest legiżlattiv u fattwali li jippermetti lill-Qorti tal-Ġustizzja tirrispondi għad-domandi li jkunu sarulha u li ma hijiex il-Qorti tal-Ġustizzja li għandha tivverifika l-eżattezza ta' dan il-kuntest, għandu jiġi kkonstatat li din it-talba għal deċiżjoni preliminari hija ammissibbli.

Fuq l-ewwel sat-tielet domanda

- 44 Permezz tal-ewwel sat-tielet domanda tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 17(1) tar-Regolament Nru 1215/2012 għandux jiġi interpretat fis-sens li persuna fiżika li, skont kuntratt bħal KFD konkluz ma' kumpannija finanzjarja, twettaq tranżazzjonijiet finanzjarji permezz ta' din il-kumpannija, tistax tiġi kklassifikata bħala "konsumatur" fis-sens ta' din id-dispożizzjoni, u jekk huwiex rilevanti, għall-finijiet ta' din il-klassifikazzjoni, li jittieħdu inkunsiderazzjoni fatturi bħall-fatt li din il-persuna wettqet numru għoli ta' tranżazzjonijiet fuq perijodu relattivament qasir jew li hija investiet somom kbar f'dawn it-tranżazzjonijiet. jew li din il-persuna tkun "klijent tax-xiri bl-innut" fis-sens tal-Artikolu 4(1)(12) tad-Direttiva 2004/39.
- 45 Skont il-ġurisprudenza tal-Qorti tal-Ġustizzja, l-Artikolu 17(1) tar-Regolament Nru 1215/2012 huwa applikabbli fil-każ fejn jiġu ssodisfatti tliet kundizzjonijiet, jiġifieri, l-ewwel nett, li parti kontraenti jkollha l-kwalità ta' konsumatur li jaġixxi f'kuntest li jista' jitqies li huwa barrani għall-attività professjonali tagħha, it-tieni nett, li l-kuntratt bejn tali konsumatur u professjonist ikun ġie effettivament konkluz u, it-tielet nett, li tali kuntratt jaqa' taħt waħda mill-kategoriji msemmija fl-Artikolu 17(1)(a) sa (c). Dawn il-kundizzjonijiet għandhom jiġu ssodisfatti b'mod kumulattiv, b'tali mod li, jekk waħda mit-tliet kundizzjonijiet ma tkunx issodisfatta, il-ġurisdizzjoni ma tkunx tista' tiġi stabbilita skont ir-regoli fil-qasam ta' kuntratti konkluzi mill-konsumaturi (sentenza tat-3 ta' Ottubru 2019, *Petruchová*, C-208/18, EU:C:2019:825, punt 39 u l-ġurisprudenza ċċitata).

- 46 Hekk kif jirriżulta mid-deċiżjoni tar-rinviju, l-ewwel sat-tielet domanda magħmula lill-Qorti tal-Ġustizzja f'din il-kawża jikkonċernaw l-ewwel waħda minn dawn it-tliet kundizzjonijiet, jiġifieri l-kwalità ta' "konsumatur" ta' parti kontraenti.
- 47 F'dan ir-rigward, għandu jittfakkar li l-kunċett ta' "konsumatur", fis-sens tal-Artikoli 17 u 18 tar-Regolament Nru 1215/2012, għandu jiġi interpretat b'mod restrittiv, b'riferiment għall-pożizzjoni ta' din il-persuna f'kuntratt partikolari, flimkien man-natura u mal-iskop tiegħu, u mhux għas-sitwazzjoni sugġettiva ta' din l-istess persuna, persuna waħda li tista' titqies bħala konsumatur fil-kuntest ta' ċerti tranżazzjonijiet u bħala operatur ekonomiku fil-kuntest ta' tranżazzjonijiet oħra (sentenza tat-3 ta' Ottubru 2019, Petruchová, C-208/18, EU:C:2019:825, punt 41 u l-ġurisprudenza ċċitata).
- 48 Minbarra dan, il-Qorti tal-Ġustizzja ddeduċiet li huma biss il-kuntratti konklużi barra u indipendentement minn kull attività jew skop ta' natura professjonali, bl-uniku għan li jiġu ssodisfatti l-bżonnijiet proprji ta' konsum privat ta' individwu, li jaqgħu taht sistema partikolari prevista mill-imsemmija leġislazzjoni fil-qasam ta' protezzjoni tal-konsumatur inkwantu parti meqjusa dgħajfa (sentenza tat-3 ta' Ottubru 2019, Petruchová, C-208/18, EU:C:2019:825, punt 42 u l-ġurisprudenza ċċitata).
- 49 Din il-protezzjoni partikolari ma hijiex iġġustifikata fil-każ ta' kuntratt li għandu bħala għan attività professjonali, anki jekk prevista għall-futur, peress li n-natura futura ta' attività ma tneħhi xejn min-natura professjonali tagħha (sentenza tat-3 ta' Ottubru 2019, Petruchová, C-208/18, EU:C:2019:825, punt 43 u l-ġurisprudenza ċċitata).
- 50 Isegwi li r-regoli ta' ġurisdizzjoni speċifiċi previsti fl-Artikoli 17 sa 19 tar-Regolament Nru 1215/2012, bħala prinċipju, huma applikabbli biss fis-sitwazzjoni fejn il-kuntratt kien ġie konkluż bejn il-partijiet għal użu li ma huwiex wieħed professjonali tal-oġġett jew tas-servizz ikkonċernat (sentenza tat-3 ta' Ottubru 2019, Petruchová, C-208/18, EU:C:2019:825, punt 44 u l-ġurisprudenza ċċitata).
- 51 Fir-rigward ta' kuntratti bħall-KFD konklużi bejn persuna fiżika u kumpannija finanzjarja, il-Qorti tal-Ġustizzja ddecidiet li tali strumenti finanzjarji jaqgħu taht il-kamp ta' applikazzjoni tal-Artikoli 17 sa 19 tar-Regolament Nru 1215/2012 (sentenza tat-3 ta' Ottubru 2019, Petruchová, C-208/18, EU:C:2019:825, punt 49).
- 52 Barra minn hekk, għandu jittfakkar li l-Artikolu 17(1) ta' dan ir-regolament ma jeżiġix li l-konsumatur iġib ruħu, fil-kuntest ta' kuntratt konkluż għal użu mhux relatat mal-attività professjonali tiegħu, b'mod partikolari (ara, f'dan is-sens, is-sentenza tat-3 ta' Ottubru 2019, Petruchová, C-208/18, EU:C:2019:825, punt 58).
- 53 Minn dan, il-Qorti tal-Ġustizzja ddeduċiet li fatturi bħall-valur tat-tranżazzjonijiet imwettqa skont kuntratti bħall-KFD, is-sinjifikat tar-riskji ta' telf finanzjarju marbuta mal-konklużjoni ta' tali kuntratti, il-konnoxxenzi u l-għarfien espert possibbli ta' persuna fil-qasam tal-istrumenti finanzjarji jew inkella l-aġir attiv tagħha fil-kuntest ta' tali tranżazzjonijiet huma, inkwantu tali, bħala prinċipju irrilevanti (ara, f'dan is-sens, is-sentenza tat-3 ta' Ottubru 2019, Petruchová, C-208/18, EU:C:2019:825, punt 59).
- 54 L-istess japplika għaċ-ċirkustanza li l-konsumatur wettaq numru għoli ta' tranżazzjonijiet fuq perijodu relattivament qasir jew li jkun investa somom kbar f'dawn it-tranżazzjonijiet.
- 55 F'dak li jirrigwarda r-rilevanza, għall-finijiet tal-kwalifika ta' persuna bħala "konsumatur", fis-sens tal-Artikolu 17(1) tar-Regolament Nru 1215/2012, tal-fatt li din il-persuna tkun "klijent tax-xiri bl-immnut", fis-sens tal-Artikolu 4(1)(12) tad-Direttiva 2004/39, għandu jittfakkar li l-fatt li persuna tiġi kklassifikata bħala "klijent tax-xiri bl-immnut", fis-sens tal-aħħar dispożizzjoni, huwa, bħala tali, bħala

prinċipju mingħajr effett għall-finijiet tal-klassifikazzjoni tagħha bħala “konsumatur”, fis-sens tal-ewwel dispożizzjoni (ara, f’dan is-sens, is-sentenza tat-3 ta’ Ottubru 2019, Petruchová, C-208/18, EU:C:2019:825, punt 77).

- 56 F’dawn iċ-ċirkustanzi, il-kwistjoni dwar jekk il-kuncett ta’ “klijent tax-xiri bl-immnut”, fis-sens tal-Artikolu 4(1)(12) tad-Direttiva 2004/39, għandux jiġi interpretat fid-dawl tal-istess kriterji bħal dawk li huma rilevanti għall-interpretazzjoni tal-kuncett ta’ “konsumatur”, imsemmi fl-Artikolu 2(b) tad-Direttiva 93/13, hija wkoll irrilevanti.
- 57 Fid-dawl tal-kunsiderazzjonijiet preċedenti, l-ewwel sat-tielet domanda għandhom jiġu risposti li l-Artikolu 17(1) tar-Regolament Nru 1215/2012 għandu jiġi interpretat fis-sens li persuna fiżika li, skont kuntratt bhal KFD konkluz ma’ kumpannija finanzjarja, twettaq tranżazzjonijiet finanzjarji permezz ta’ din il-kumpannija tista’ tiġi kklassifikata bħala “konsumatur”, fis-sens ta’ din id-dispożizzjoni, jekk il-konkluzjoni ta’ dan il-kuntratt ma taqax taht l-attività professjonali ta’ din il-persuna, fatt li għandu jiġi vverifikat mill-qorti tar-rinviju. Għall-finijiet ta’ din il-klassifikazzjoni, minn naħa, fatturi bhall-fatt li l-imsemmija persuna wettqet numru għoli ta’ tranżazzjonijiet fuq perijodu relattivament qasir jew li hija investiet somom kbar f’dawn it-tranżazzjonijiet huma, inkwantu tali, bħala prinċipju irrilevanti u, min-naħa l-oħra, il-fatt li din l-istess persuna hija “klijent tax-xiri bl-immnut”, fis-sens tal-Artikolu 4(1)(12) tad-Direttiva 2004/39, huwa, inkwantu tali, bħala prinċipju mingħajr effett.

Fuq ir-raba’ domanda

- 58 Permezz tar-raba’ domanda tagħha, il-qorti tar-rinviju tistaqsi, essenzjalment, jekk ir-Regolament Nru 1215/2012 għandux jiġi interpretat fis-sens li, għall-finijiet tad-determinazzjoni tal-qorti li għandha ġurisdizzjoni, azzjoni għal responsabbiltà ċivili delittwali mressqa minn konsumatur fil-konfront tal-parti kontraenti tiegħu taqa’ taht it-Taqsima 4 tal-Kapitolu II ta’ dan ir-regolament.
- 59 Fl-ewwel lok, għandu jinfakkar li hija ġurisprudenza stabbilita li, sa fejn ir-Regolament Nru 1215/2012 iħassar u jissostitwixxi r-Regolament tal-Kunsill (KE) Nru 44/2001 tat-22 ta’ Diċembru 2000 dwar ġurisdizzjoni u rikonoxximent u eżekuzzjoni ta’ sentenzi f’materji ċivili u kummerċjali (ĠU Edizzjoni Speċjali bil-Malti, Kapitolu 19, Vol. 4, p. 42) li ssostitwixxa l-Konvenzjoni tas-27 ta’ Settembru 1968 dwar il-ġurisdizzjoni u l-eżekuzzjoni ta’ sentenzi f’materji ċivili u kummerċjali (ĠU 1972, L 299, p. 32), kif emendata mill-konvenzjonijiet suċċessivi relatati mal-adeżjoni tal-Istati Membri l-godda għal din il-konvenzjoni, l-interpretazzjoni pprovduta mill-Qorti tal-Ġustizzja f’dak li jikkonċerna d-dispożizzjonijiet ta’ dawn l-aħhar strumenti ġuridici tapplika wkoll għad-dispożizzjonijiet tar-Regolament Nru 1215/2012 meta dawn id-dispożizzjonijiet jistgħu jiġu kklassifikati bħala “ekwivalenti” (sentenza tad-29 ta’ Lulju 2019, Tibor-Trans, C-451/18, EU:C:2019:635, punt 23).
- 60 Għalhekk, għandu jiġi enfasizzat li l-Artikolu 15 tar-Regolament Nru 44/2001, li jikkorrispondi mal-Artikolu 17 tar-Regolament Nru 1215/2012, japplika biss sa fejn l-azzjoni inkwistjoni tkun marbuta ma’ kuntratt konkluz bejn konsumatur u professjonist. Fil-fatt, skont il-formulazzjoni stess kemm tal-parti introduttiva tal-Artikolu 15(1) tar-Regolament Nru 44/2001 kif ukoll tal-Artikolu 15(1)(c) tiegħu, “kuntratt” għandu jiġi “konkluz” mill-konsumatur ma’ persuna li teżerċita attivitajiet kummerċjali jew professjonali. Din il-konstatazzjoni hija, barra minn hekk, ikkorroborata mit-titolu tat-Taqsima 4 tal-Kapitolu II ta’ dan ir-regolament, li fiha jaqa’ dan l-Artikolu 15, li jirreferi għall-“[g]urisdizzjoni fuq kuntratti tal-konsumatur” (sentenza tal-14 ta’ Mejju 2009, Ilsinger, C-180/06, EU:C:2009:303, punti 52 u 53).
- 61 Barra minn hekk, fil-kuntest tal-analizi tal-ewwel paragrafu tal-Artikolu 13 tal-Konvenzjoni tas-27 ta’ Settembru 1968 dwar il-ġurisdizzjoni u l-eżekuzzjoni ta’ sentenzi f’materji ċivili u kummerċjali, li jikkorrispondi wkoll mal-Artikolu 17 tar-Regolament Nru 1215/2012, il-Qorti tal-Ġustizzja ddeċidiet li ma tistax tiġi adottata interpretazzjoni ta’ din il-konvenzjoni li twassal sabiex ċerti pretensjonijiet

- abbaži ta' kuntratt konkluz minn konsumatur jaqgħu taħt regoli ta' ġurisdizzjoni tal-Artikoli 13 sa 15 tal-imsemmija konvenzjoni, filwaqt li azzjonijiet oħra, li għandhom ma' dan il-kuntratt rabtiet f'dan il-punt tant stretti li huma indisoċjabbli miegħu, huma suġġetti għal regoli differenti (sentenza tal-11 ta' Lulju 2002, Gabriel, C-96/00, EU:C:2002:436, punt 56).
- 62 Fil-fatt, in-neċessità li tiġi evitata, sa fejn huwa possibbli, il-multiplikazzjoni tal-qrati li għandhom ġurisdizzjoni fir-rigward tal-istess kuntatt tapplika iktar meta dan ikun kuntratt bejn konsumatur u professjonist (ara, f'dan is-sens, is-sentenza tal-11 ta' Lulju 2002, Gabriel, C-96/00, EU:C:2002:436, punt 57).
- 63 Fid-dawl tal-fatt li l-multiplikazzjoni tal-bażijiet ta' ġurisdizzjoni tista' tiżvantaġġa b'mod partikolari lil parti meqjusa dgħajfa bħall-konsumatur, huwa fl-interess ta' amministrazzjoni tajba tal-ġustizzja li dan tal-aħħar jista' jressaq quddiem l-istess qorti d-diffikultajiet kollha li jista' jagħti lok għalihom kuntratt li l-konsumatur allegatament kien ġie indott li jikkonkludi minhabba l-użu, mill-professjonist, ta' formulazzjonijiet ta' natura li jiżgwidaw lill-parti kontraenti tiegħu (ara, f'dan is-sens is-sentenza tal-11 ta' Lulju 2002, Gabriel, C-96/00, EU:C:2002:436, punt 58).
- 64 Minn dan isegwi li, sabiex tiġi applikata t-Taqsima 4 tal-Kapitolu II tar-Regolament Nru 1215/2012 għal azzjoni ta' konsumatur kontra professjonist, minkejja l-osservanza tal-kundizzjonijiet l-oħra previsti fl-Artikolu 17(1) ta' dan ir-regolament, kuntratt għandu effettivament jiġi konkluz bejn dawn iż-żewġ partijiet u din l-azzjoni għandha tkun indisoċjabbilment marbuta ma' dan il-kuntratt.
- 65 F'dan il-każ, f'dak li jikkonċerna, fl-ewwel lok, ir-relazzjoni bejn AU u Reliantco Investments Limassol Sucursala București, is-sussidjarja ta' Reliantco Investments, għandu jiġi osservat li mill-proċess li għandha l-Qorti tal-Ġustizzja ma jirriżultax li dawn iż-żewġ partijiet ikkonkludew kuntratt.
- 66 Għaldaqstant, fir-rigward ta' dak li ntqal fil-punt 60 ta' din is-sentenza, sa fejn azzjoni hija mressqa fiċ-ċirkustanzi fejn l-imsemmija partijiet ma kkonkludewx kuntratt, hija ma taqax taħt it-Taqsima 4 tal-Kapitolu II tar-Regolament Nru 1215/2012.
- 67 Fir-rigward, fit-tieni lok, tal-applikabbiltà ta' din it-taqsimha għall-azzjoni ta' AU sa fejn din hija mressqa kontra Reliantco Investments, li magħha tal-ewwel ikkonkluda kuntratt, għandu jiġi osservat li mill-proċess li għandha l-Qorti tal-Ġustizzja jirriżulta li din l-azzjoni hija bbażata, b'mod partikolari, fuq dispożizzjonijiet nazzjonali dwar il-protezzjoni tal-konsumaturi, jiġifieri l-obbligu tal-fornitur li jinforma, li jagħti pariri u li javża lill-konsumaturi f'dak li jikkonċerna s-servizzi pprovduti u r-riskji li huma esposti għalihom qabel il-konkluzjoni tal-kuntratt.
- 68 Minn dan jirriżulta, bla ħsara għall-verifiki li għandha twettaq il-qorti tar-rinviju, li l-imsemmija azzjoni hija intiza li tistabbilixxi r-responsabbiltà tal-professjonist għal nuqqas ta' twettiq tal-obbligi prekuntrattwali fir-rigward tal-konsumatur kontraenti.
- 69 Tali azzjoni għandha titqies li hija indisoċjabbilment marbuta mal-kuntratt konkluz bejn il-konsumatur u l-professjonist b'tali mod li t-Taqsima 4 tal-Kapitolu II tar-Regolament Nru 1215/2012 hija applikabbli għal din l-azzjoni.
- 70 Din il-konkluzjoni ma hijiex ikkontestata mill-fatt li l-azzjoni mressqa minn AU hija intiza sabiex tagħti lok għar-responsabbiltà tal-professjonist, b'mod partikolari, għal "*culpa in contrahendo*", prevista fl-Artikolu 2(1) tar-Regolament Nru 864/2007 applikabbli għall-obbligi mhux kuntrattwali.
- 71 Bil-kontra, għandu jittfakkar li l-Artikolu 12(1) tar-Regolament Nru 864/2007 jipprevedi li l-liġi applikabbli għal obbligu mhux kuntrattwali li jirriżulta minn trattazzjonijiet magħmula qabel il-konkluzjoni ta' kuntratt, irrISPETTIVAMENT minn jekk il-kuntratt kienx effettivament ġie konkluz jew le, hija l-liġi li tapplika għall-kuntratt jew li kienet tkun applikabbli jekk il-kuntratt kien ġie konkluz.

- 72 Ghalhekk, il-konklużjoni stabblita fil-punt 69 ta' din is-sentenza hija intiza sabiex issaħħaħ il-koerenza neċessarja bejn l-interpretazzjoni tar-Regolament Nru 1215/2012 u dik tar-Regolament Nru 864/2007 (ara, f'dan is-sens, is-sentenza tal-21 ta' Jannar 2016, ERGO Insurance u Gjensidige Baltic, C-359/14 u C-475/14, EU:C:2016:40, punt 43) sa fejn kemm il-liġi applikabbli għal obbligu li jirriżulta mit-trattaazzjonijiet li saru qabel il-konklużjoni ta' kuntratt kif ukoll il-qorti li għandha ġurisdizzjoni sabiex tadixxi azzjoni li tirrigwarda tali obbligu huma stabbiliti b'tehid inkunsiderazzjoni tal-kuntratt li l-konklużjoni tiegħu huwa previst.
- 73 Fid-dawl ta' dak kollu li ntqal iktar' il fuq, ir-raba' domanda għanda tiġi risposta li r-Regolament Nru 1215/2012 għandu jiġi interpretat fis-sens li, għall-finijiet tad-determinazzjoni tal-qorti li għandha ġurisdizzjoni, azzjoni għal responsabbiltà ċivili delittwali mressqa minn konsumatur taqa' taħt it-Taqsima 4 tal-Kapitolu II ta' dan ir-regolament jekk din tkun indissoċjabbilment marbuta ma' kuntratt effettivament konkluz bejn dan tal-aħħar u l-professionist, fatt li għandu jiġi vverifikat mill-qorti nazzjonali.

Fuq l-ispejjeż

- 74 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistghux jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

- 1) **L-Artikolu 17(1) tar-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonossiment u l-eżekuzzjoni ta' sentenzi fi kwistjonijiet ċivili u kummerċjali, għandu jiġi interpretat fis-sens li persuna fiżika li, skont kuntratt bħal kuntratt finanzjarju għad-differenzi konkluz ma' kumpannija finanzjarja, twettaq tranżazzjonijiet finanzjarji permezz ta' din il-kumpannija tista' tiġi kklassifikata bħala "konsumatur", fis-sens ta' din id-dispożizzjoni, jekk il-konklużjoni ta' dan il-kuntratt ma taqax taħt l-attività professjonali ta' din il-persuna, fatt li għandu jiġi vverifikat mill-qorti tar-rinviju. Għall-finijiet ta' din il-klassifikazzjoni, minn naħa, fatturi bhall-fatt li l-imsemmija persuna wettqet numru għoli ta' tranżazzjonijiet fuq perijodu relattivament qasir jew li hija investiet somom kbar f'dawn it-tranżazzjonijiet huma, inkwantu tali, bħala prinċipju irrilevanti u, min-naħa l-oħra, il-fatt li din l-istess persuna hija "klijent tax-xiri bl-imnut", fis-sens tal-Artikolu 4(1)(12) tad-Direttiva 2004/39/KE tal-Parlament Ewropew u tal-Kunsill tal-21 ta' April 2004 dwar is-swieq fl-istrumenti finanzjarji li temenda d-Direttivi tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li tħassar id-Direttiva tal-Kunsill 93/22/KEE, huwa, inkwantu tali, bħala prinċipju mingħajr effett.**
- 2) **Ir-Regolament Nru 1215/2012 għandu jiġi interpretat fis-sens li, għall-finijiet tad-determinazzjoni tal-qorti li għandha ġurisdizzjoni, azzjoni għal responsabbiltà ċivili delittwali mressqa minn konsumatur taqa' taħt it-Taqsima 4 tal-Kapitolu II ta' dan ir-regolament jekk din tkun indissoċjabbilment marbuta ma' kuntratt effettivament konkluz bejn dan tal-aħħar u l-professionist, fatt li għandu jiġi vverifikat mill-qorti nazzjonali.**

Firem